

## عالمی پیمانے پر اسلامی تبلیغ

<?xml encoding="UTF-8">

بِسْمِ اللَّهِ الرَّحْمَنِ الرَّحِيمِ

اِنَّ هَذَا الْقُرْآنَ يَهْدِي لِلَّتِي هِيَ اَقْوَمُ

طہ فاؤنڈیشن کی طرف سے اسلامی موضوعات پر منعقد ہونے والے لکچرز کے اس سلسلے میں اس سے قبل ، عالمی پیمانے پر اسلام کی تبلیغ (Universal Invitation of Islam) کے موضوع پر کچھ معروضات آپ کی خدمت میں پیش کر چکا ہوں ۔ اس موضوع پر ہماری گفتگو دو حصوں میں تقسیم ہوتی ہے ، ایک یہ کہ ہم اسلام کو عالمی (Universal) دین مانیں ؛ یا کہ ایک خاندانی ، قومی اور گروہی دین ۔ میں نے گذشتہ تقریر میں یہ عرض کرنے کی کوشش کی تھی کہ پہلے ہم اپنے تنگ دائرے سے نکل کر باہر آئیں اور پھر اس بلندی کو حاصل کریں جس کے بعد رنگ و نسل کی تمیز ختم ہو جاتی ہے ۔ ”الصلوة معراج المومن“ یعنی نماز مومن کی معراج ہے اور انسان جب عروج حاصل کر لیتا ہے تو بلندی سے اسے سارے رنگ مخلوط نظر آتے ہیں ۔ گذشتہ گفتگو میں میں نے بلال کی مثال پیش کی تھی جو حبش کے رہنے والے ایک سیاہ فام غلام تھے اور ”شین“ کے بجائے ”سین“ تلفظ کرتے تھے۔ یہ عرب کے نزدیک ایک بڑا عیب تھا لیکن رسول اللہ نے انہیں اپنا موذن قرار دیا اور وہ اذان میں کہتے تھے: ”**اسھد ان لا الہ الا اللہ**“۔ عرب جو اپنی عربیت پر آج تک نازاں ہیں اور یہ وہی عربیت ہے جو انہیں تباہ کر رہی ہے اور انہیں کسی مقام تک نہیں پہنچا پا رہی ہے ، وہ بلال کی آواز اذان سن کر رسول اللہ کی خدمت میں آئے اور عرض کیا : یا رسول اللہ ! ہم ”سین“ کو ”شین“ ، ”شین“ کو ”شین“ اور ضاد ”کو“ ضاد ”کہتے ہیں ، یعنی ہم عرب ہیں پس اذان کہنے کا حق ہم کو ہے ۔ آنحضرت نے فرمایا : ”سین بلال عند اللہ شین“ خدا کے نزدیک بلال کی ”سین“ شین ہے ۔ جب بلال ”**اسھد ان لا الہ الا اللہ**“ کہتا ہے تو خدا اسے ”**اشھد ان لا الہ الا اللہ**“ سنتا ہے ۔ اس لئے کہ دل کی گہرائی سے نکلنے والا جملہ مادی و ظاہری قیود سے نکل کر معنوی اور باطنی دنیا میں پہنچ جاتا ہے۔ بلال نے خود کو عالم شہود تک پہنچا دیا تھا ۔ عظمت پروردگار کو دیکھا تھا لہذا جب اہل مکہ ان کے سینے پر پتھر رکھتے تھے یا ضرب لگاتے تھے تو ان کی زبان سے نکلتا تھا: ”احد“ ”احد“ کیونکہ جو دیکھ چکا ہے اور توحید کی عظمت کو لمس کر چکا ہے وہ کیسے خدا کا انکار کر سکتا ہے ۔ ان کو منع کرتے رہے لیکن وہ کہتے رہے۔ رسول اللہ نے بلال کو پیش کر کے بتایا کہ اسلام میں رنگ و نسل کی تمیز نہیں ہے ۔ اسی طرح دوسری مثال سلمان فارسی یا سلمان محمدی کی پیش کی جن کے لئے آپ نے فرمایا تھا: ”**سلمان مٹا اہل البیت**“ ۔

### دین واحد کے ماننے والوں میں اختلاف کیوں ؟

دین ، دین خدا ہے ، نہ کسی خطے سے مخصوص ہے نہ کسی فرد سے ۔ کراچی میں جہاں میں عشرہ پڑھتا ہوں وہاں کثرت سے اہل سنت برادران بھی آتے ہیں ۔ وہاں کی انتظامیہ کمیٹی نے آخر میں شکریہ ادا کرنے کے لئے مجھ سے دو تین منٹ کی تقریر کرنے کے لئے کہا ۔ میں نے وہاں دو منٹ میں مجمع کے سامنے صرف ایک سوال رکھا کہ دین اسلام آیا تاکہ مومنین کے آپسی اختلافات اور کدورتوں کو دور کر کے انہیں ایک دوسرے کا

بھائی قرار دے: ” و اذکر نعمۃ اللہ علیکم اذ کنتم اعداءؕ فاللف بین قلوبکم فاصبحتم بنعمتہ اخوانا “ ( آل عمران ۱۰۳/ )

پھر ان میں اختلاف کیوں ہے؟ جو دین دو متغایر کو ایک بنانے کے لئے آیا تھا اور جس کا پیغام ہی یہی تھا کہ اسلام میں رنگ و نسل کی تمیز نہیں ہے کیونکہ مومنین ایک دوسرے کے بھائی ہیں ” انما المؤمنون اخوة “ پھر یہ ایک دوسرے کے دشمن کیوں ہو گئے؟ میں آج تک یہ نہیں سمجھ سکا جو دین انسانیت کو ایک پلیٹ فارم پر لانے کے لئے آیا تھا اسی کے نام پر آج مسلمان کیوں اختلاف کر رہے ہیں؟ یہ میرے لئے ایک سوالیہ نشان ہے۔ اسی موضوع پر آپ بھی ریسرچ کرتے رہئے اور میں بھی کرتا رہوں گا۔ اس میں جتنا وقت صرف کریں اور کام کریں کم ہے۔

## اسلام اور عدالت

اگر معاشروں میں عدالت رائج ہو جائے تو نہ جانے کتنی مشکلات خود بخود حل ہو جائیں گی۔ ابھی تقریباً ایک سال پہلے کا واقعہ ہے۔ امریکہ کے شہر کیلیفورنیا میں ایک صاحب اپنی زوجہ کے ساتھ گاڑی سے جا رہے تھے۔ انکی بلی ان کے ساتھ تھی۔ راستے میں نہ معلوم کیا اختلاف ہوا کہ انہوں نے کھڑکی کھول کر بلی کو باہر پھینک دیا اور وہ زخمی ہو گئی۔ پیچھے کی گاڑی والے نے اسے دیکھا اور کورٹ میں مقدمہ دائر کر دیا۔ case چلا اور عدالتی کاروائی کے بعد اسے تین مہینے کے لئے جیل میں ڈال دیا گیا۔ امریکہ کی بلی اتنا حق رکھتی ہے کہ اس کے زخمی ہونے پر ایک انسان کو زندان میں ڈال دیا جائے اور دوسری جگہ اگر انسان کو ٹکڑے ٹکڑے کر دیا جائے، اس کے گھر کو بلڈوزر سے گرا دیا جائے اور اس سے اس کی عزت اور زندگی کو چھین لیا جائے تو کسی کو بولنے کا بھی حق نہیں ہے۔ یہ امریکی فکر اور آئیڈیا لوجی ہے جس میں صرف اپنے منافع کو مد نظر رکھا جاتا ہے اور دوسری طرف عدل و انصاف کے صرف نعرے لگائے جاتے ہیں۔ یہ عدل و انصاف ایسے ہی ہے جیسے ہمارے ملکوں میں لٹیروں کے گینگ کے افراد دوسروں کا مال لوٹ کر جب آپس میں جمع ہوتے ہیں تو کہتے ہیں کہ آؤ اب اس مال کو انصاف سے آپس میں بانٹ لیں۔

اسلام جس عدالت کو رائج کرنا چاہتا ہے وہ سب کے لئے ہے: ” لقد ارسلنا رسلنا بالبینات و انزلنا معہم الکتاب و المیزان ليقوم الناس بالقسط “ (حدید ۲۵/ ) یعنی ہم نے اپنے رسولوں کو روشن دلیلوں کے ساتھ بھیجا ہے اور ان کے ساتھ کتاب و میزان کو نازل کیا ہے تاکہ لوگ عدالت کے لئے قیام کریں۔ اسلام انسان کو عدالت کا خوگر بنانا چاہتا ہے۔ اسلام چاہتا ہے کہ سو سائٹی کا ہر فرد عادل ہو۔

## عدالت تمام انسانی معاشروں کی ضرورت ہے

عدالت تمام انسانی معاشروں کی ایک ضرورت ہے۔ یہ ضرورت آج بھی ہے اور آئندہ بھی رہے گی۔ عدالت وہ مشترک عنصر ہے جس پر سب جمع ہو کر کام کر سکتے ہیں خواہ ہندو ہوں یا مسلمان، عیسائی ہوں یا یہودی۔ یہ کون سا انصاف ہے کہ عراق میں امریکہ کا ایک فوجی بھی مرتا ہے تو اسے اہمیت دی جاتی ہے اور عراق کی عوام حتیٰ دانشمندوں کے خون کی کوئی اہمیت نہیں ہے۔ ان کے زندانوں میں داروغہ زندان زور سے گفتگو نہیں کر سکتا لیکن عراقی و افغانی زندانوں میں کس قدر بے رحمی اور بد اخلاقی کا مظاہرہ کیا جا رہا ہے۔

ظلم و جور کی اس دنیا کو عدالت کی ضرورت ہے ۔ سر کار رسالت مآب حضرت محمد مصطفیٰ نے فرمایا ہے: جب میرا آخری فرزند آئے گا تو ”**یملاء الارض قسطاً و عدلاً بعد ما ملئت ظلماً و جوراً**“ یعنی وہ زمین کو عدل و انصاف سے بھر دے گا جس طرح وہ ظلم و جور سے بھری ہو گی ۔ آنحضرت نے یہ نہیں فرمایا ”**یملاء الارض اسلاماً و ایماناً کما ملئت کفرّاً و نفاقاً**“ اس لئے کہ عدالت کے بغیر اسلام و ایمان بے معنی ہو کر رہ جاتا ہے ۔ عدالت ہر ایک کی طلب کا نام ہے لہذا عدالت کے نام پر آپ ہر گھر میں تبلیغ کر سکتے ہیں اور اپنی آواز پہنچا سکتے ہیں ۔

## عدالت علوی

مسیحی مصنف جارج جرداق اپنی کتاب ”**الام علی (ع): صوت عدالة الانسانية**“ (امام علی: عدالت انسانی کی آواز) میں لکھتا ہے کہ انسانی معاشرہ میں واحد لیڈر علی بن ابی طالب (ع) ہیں جنہوں نے انسانیت اور عدالت کی بنیاد پر بیت المال کی تقسیم کی ہے۔ جب آپ (ع) نے اہل کوفہ سے سوال کیا کہ کیا تم میں کوئی ایسا ہے جو بھوکا ہو تو سب نے کہا: یا علی! آپ حاکم ہیں، اب یہاں کوئی بھوکا نہیں ہے۔ سوال کیا کوئی ہے جس کے پاس لباس نہ ہو؟ سب نے کہا: یا علی! اب سب کے پاس لباس ہے۔ سوال کیا کوئی ہے جس کے پاس مکان نہ ہو؟ سب نے کہا: یا علی! سب کے پاس مکان ہے۔ امام علی (ع) نے عدالت کا جو نمونہ پیش کیا اسے دیکھ کر دنیا آج تک حیرت زدہ ہے۔

جارج جرداق اس واقعہ کا بھی ذکر کرتا ہے جب امام علی (ع) نے ایک بوڑھے یہودی کو کوفہ میں بھیک مانگتے ہوئے دیکھا تھا۔ امام نے سوال کیا کہ یہ میری حکومت میں بھیک کیوں مانگ رہا ہے۔ اس نے کہا: یا علی! کل تک مجھ میں قوت تھی، میں کام کرتا تھا لیکن اب مجھ میں قوت نہیں رہی۔ امام نے فرمایا: اس کی تمام ضرورتوں کو بیت المال کے ذریعہ پورا کیا جائے اور اسے ماہانہ وظیفہ دیا جائے۔ کسی نے کہا: یا علی! یہ یہودی ہے۔ آپ نے فرمایا: یہ ایک انسان ہے جب تک اس کے جسم میں قوت تھی اس نے معاشرے کی خدمت کی ہے۔ اب حکومت کی ذمہ داری ہے کہ اس کی ضرورتوں کو پورا کرے۔ یہ علی بن ابی طالب (ع) ہیں جنہوں نے انسانی بنیادوں پر تقسیم اموال کی ہے۔ یہ عدالت انسانی کی آواز ہے اور عدالت کے حدود عالمی حدود ہیں۔ اس پر غور و فکر ہونا چاہئے، اس پر گفتگو اور کام ہونا چاہئے۔ ہم دیکھیں کہ ہمارے گھر میں، ہمارے محلے میں، ہمارے شہر میں کہاں پر بے انصافی ہو رہی ہے اور وہاں پر عدالت کے لئے کام کریں اور اگر ایسا کر لیا گیا تو آپ کے ساتھ ہر ایک ہو گا۔

## عالمی پیمانے پر اسلامی تبلیغ

امام جعفر صادق (ع) کی درسگاہ میں چار ہزار شاگرد ہوتے تھے جن میں ہر مکتب فکر کے لوگ ہوتے تھے اور اب یہ ہماری مجلسیں ہیں جو محدود سے محدود تر ہو تی جارہی ہیں۔ مکتب اہلیت (ع) میں ہر فکر کے شاگرد موجود ہیں۔ آج آپ افریقہ کے کسی جنگل میں بھی امام خمینی کی تصویر دکھا بیٹے تو دیکھنے والا پہچان جائے گا کیونکہ آپ نے عالمی پیمانے پر اسلام کی تبلیغ کی ہے۔ یہ اور بات ہے کہ ابھی ہم نے امام خمینی کو نہیں پہچانا لیکن دشمن نے اچھی طرح پہچان لیا ہے اور جو حکومت قائم کی اس سے باطل خوف زدہ ہے۔ آپ کی آواز پوری دنیا میں پھیل گئی اس لئے کہ آپ نے پوری دنیا کے مستضعفین کے لئے آواز بلند کی

تھی۔ آپ نے عدالت کے لئے آواز اٹھائی تھی۔ پورا عالم اسلام آپ کی طرف متوجہ ہو گیا اس لئے کہ آپ نے اسلام کے نام پر آواز بلند کی تھی۔ ہماری مجالس ایسی ہونی چاہئیں کہ ایک غیر آئے تو وہاں سے اسلام سمجھ کر واپس جائے۔

تبلیغ میں یہ پہلا مرحلہ ہے کہ اسلام کو پوری بشریت کی ہدایت کے لئے پیش کیا جائے۔ قرآن کہتا ہے: ”شہر رمضان الذی انزل فیہ القرآن ہدیٰ للناس“ قرآن نازل ہوا ہے پوری بشریت کی ہدایت کے لئے نہ کہ فقط شیعوں کے لئے، یعنی اگر میں مبلغ ہوں تو میری نظر میں انسان ہونا چاہئے نہ کہ کوئی شیعہ۔

ایک زمانہ تھا جب ہماری مجلسوں میں ہر مذہب کے لوگ شرکت کرتے تھے لیکن اب نہیں آتے اس کی کیا وجہ ہے؟ اس کے اسباب و علل پر غور کرنا چاہئے۔ ہم نے اپنا دائرہ اتنا تنگ کیوں کر رکھا ہے جبکہ اسلام اس طرح کے حدود کو توڑنا چاہتا ہے۔ میں دو تین آیتوں کے ذریعہ اس مطلب کو واضح کرنا چاہتا ہوں۔ قرآن تمام مسلمانوں کو مخاطب کر کے کہتا ہے: ”واعتصموا بحبل اللہ جمعیاً و لا تفرقوا“ (آل عمران ۱۰۳) یعنی تم سب لوگ خدا کی رسی کو جو دین الہی ہے، مضبوطی سے پکڑ لو اور متفرق نہ ہو۔ قرآن کی اس آیت کا مطلب یہ ہے کہ یہ بات ممکن ہے کہ تمام مسلمان ایک جگہ جمع ہو جائیں۔

پھر قرآن نے اور آگے بڑھ کر تمام اہل کتاب کو مخاطب کر کے فرمایا: ”یا اہل الکتاب تعالوا الی کلمۃ سواء بیننا و بینکم ان لا نعبد الا اللہ ولا نشکر بہ شیاً“ (آل عمران ۶۴) یعنی آؤ ہم ایک ایسے کلمہ پر متحد ہو جائیں جو ہمارے اور تمہارے درمیان مشترک ہے اور وہ یہ کہ خدا کے سوا کسی کی عبادت نہ کریں اور کسی کو اس کا شریک قرار نہ دیں۔ پھر قرآن نے اور آگے بڑھ کر پوری بشریت کو ایک نکتہ کی طرف دعوت دی: ”یا ایہا الناس اعبدوا ربکم الذی خلقکم“ (بقرہ ۱۰۱) سب مل کر اس پروردگار کی عبادت کرو جس نے تمہیں خلق کیا ہے۔ قرآن نے کتنے وسیع پیمانے پر گفتگو کی ہے اور ہماری گفتگو کتنی محدود ہوتی ہے۔

قرآن نے تین دائرے بیان کئے ہیں۔ پہلا دائرہ مومنین کا، دوسرا دائرہ اہل کتاب کا اور تیسرا دائرہ پوری انسانیت کا۔ عالمی پیمانے پر اسلام کی تبلیغ کرنے کے لئے ہمیں اپنی ذات کو اس منزل تک لانا ہے جہاں ہم ان مسائل کو درک اور محسوس کر سکیں۔

یہ دنیا اسباب و مسبب اور علل معلول کی دنیا ہے۔ اس میں جو جتنی محنت کرے گا اسے اتنا ملے گا۔ امریکہ محنت کرے گا تو اسے ملے گا۔ مسلمان محنت کرے گا تو اسے ملے گا۔ آپ کو تعجب ہو گا کہ اگر آپ امریکہ اور یورپ کی یونیورسٹیوں میں جائیں اور وہاں ہندوستان و پاکستان کے کسی دیہات کا نقشہ طلب کریں تو وہ آپ کو ails det ایسا نقشہ فراہم کر دیں گے جو آپ کو ہندوستان و پاکستان میں بھی نہیں ملے گا۔ اسی طرح اور دیگر مسائل میں بھی انہوں نے محنت کی ہے اور جو محنت کرے گا اسے اس کا نتیجہ ملے گا۔ یہ قرآنی اصول ہے۔ اسی طرح قرآن نے زندگی کے بہت سے اصول بیان کئے ہیں۔ ان اصولوں کو جو بھی اپنائے گا اسے اسکا result مل جائے گا۔ امام علی (ع) نے قرآن کے سلسلے میں وصیت کی تھی کہ ہوشیار رہنا کہیں ایسا نہ ہو کہ قرآن پر عمل کرنے میں تمہارا غیر تم سے آگے بڑھ جائے۔ اس لئے کہ قرآن میں اصول (Prinsiples) بیان ہوئے ہیں اور ان اصولوں کو کوئی بھی اپنا سکتا ہے اور ان پر عمل کر کے کامیاب بھی ہو سکتا ہے، جیسا کہ کامیاب بھی ہوتے ہیں۔

عالمی پیمانے پر اسلام کی تبلیغ اور لوگوں کی ہدایت کے لئے ہمیں یہ دیکھنا ہو گا کہ گمراہی نے اپنا جال کہاں کہاں تک پھیلا رکھا ہے، اور جب ہم اس نکتے پر فکر کرتے ہیں تو دیکھتے ہیں کہ شیطان نے حتیٰ ہمارے بیڈ روم تک احاطہ کر رکھا ہے۔ آج زمین فساد اور گمراہی سے پُر ہے: ”ظہر الفساد فی البر و البحر بما کسبت“ اور

یہ فساد کہیں اوپر سے نہیں آیا بلکہ ”بما کسبت اید ی الناس“ یہ خود انسانوں کے ہاتھ کا کارنامہ ہے۔ اگر اوپر سے عذاب یا بلائیں آ رہی ہیں تو یہ بھی انسانوں ہی کے اعمال کا نتیجہ ہے۔ جس طرح بارش اوپر سے نازل ہوتی ہے لیکن اس کا سرچشمہ خود زمین میں موجود ہے۔

عالمی سطح پر تبلیغ کرنا ہے تو مجمع کو اس بلندی پر لے جا کر گفتگو کریں جو اسلام چاہتا ہے یعنی جس بلندی پر قرآن نے گفتگو کی ہے۔ پھر اختلافی (controversial) گفتگو نہ ہو بلکہ عالمی (universal) گفتگو ہو اور اگر اس طرح کی گفتگو ہو رہی ہے تو آپ اس میں حصہ لیں اس میں شریک ہوں۔ میں نے کراچی میں تربیت اولاد پر ایک عشرہ پڑھا۔ شارحہ میں ایک مومن بھائی نے مجھ سے کہا کہ میں کیسٹ سن رہا تھا میرے ساتھ ایک ہندو تھا۔ میں پہلی مجلس سن کر ٹیب ریکارڈر آف کرنے جا رہا تھا کہ اس نے کہا اسے آف نہ کرو! میں بھی سننا چاہتا ہوں۔ پھر اس نے مجھ سے مجالس کا پورا set فراہم کرنے کے لئے کہا۔ میں نے اس سے کہا کہ تم تو مسلمان نہیں ہو، ان مجلسوں کا set لیکر کیا کرو گے۔ اس نے کہا: اس میں مسلمان و غیر مسلمان کی بات ہی نہیں ہے۔ تربیت اولاد کا مسئلہ ہر انسان کے لئے اہمیت رکھتا ہے۔

### قرآن کی کوئی آیت ایسی نہیں ہے جو عالمی نہ ہو۔

تبلیغ میں ہمیں اور آپ کو کبھی مایوس نہیں ہونا چاہئے۔ مایوس اسے ہونا چاہئے جسے خدا کی ذات پر یقین نہ ہو: ”هو الَّذِي ارسل رسوله بالهدى و دین الحق لیظہرہ علی الدین کلّہ و لو کرہ المشرکون“ (توبہ / ۳۳) یہ دین یقیناً کامیاب ہو گا کیونکہ یہی دین دین پروردگار ہے: ”ان الدّین عند اللّہ الاسلام“ خدا کے نزدیک دین فقط اسلام ہے۔ ”و ما عندک ینفد و ما عند اللہ باق“ اور جو کچھ تمہارے پاس ہے وہ ختم ہو جائے گا لیکن جو خدا کے پاس ہے وہ باقی رہے گا۔ اسلام کبھی ختم ہونے والا نہیں ہے کیونکہ خدا کادین ہے۔ اگر میں اسلام کے لئے کوئی کام کروں تو اس میں میرا شرف ہے۔

### قرآن کا تبلیغی انداز

اس وقت ہمارے سامنے بہت بڑے بڑے چیلنج ہیں۔ طرح طرح کے فراعین سے مقابلہ ہے جو زمین خدا پر طغیان و سرکشی کر رہے اور گمراہی پھیلا رہے ہیں اور قرآن کا حکم وہی ہے جو موسیٰ و ہارون کے لئے تھا یعنی ”اذہب الیٰ فرعون انہ طغی“ یعنی اے موسیٰ و ہارون! تم فرعون کی طرف جاؤ کیونکہ وہ بغاوت اور سرکشی پر اتر آیا ہے: ”و قولاً لہ قولاً لّینا“ لیکن اگر فرعون کے پاس بھی تبلیغ کے لئے جانا ہے تو نرمی کے ساتھ تبلیغ کرنا لہذا اے موسیٰ و ہارون! تم اس سے نرمی سے گفتگو کرنا۔ یہ سب قرآن کا عالمی پیغام ہے۔ کسی کے جذبات کو ٹھیس پھونچا کر اس سے اپنی بات نہیں کہی جا سکتی۔ ایک نا فرمان بچے کو اگر محبت دی جائے تو وہ آپ کی بات سننے کے لئے تیار ہو جائے گا۔ ہمارے سامنے انسان کی تربیت کا مسئلہ ہے۔ اسلام تمام انسانوں کی تربیت کرنا چاہتا ہے اور اس کے لئے بڑے اقدام کی ضرورت ہے۔ امام حسین (ع) اگر کہتے کہ مجھے چھوڑ دو، مجھے نمازیں پڑھنے دو، مجھے عبادتیں کرنے دو تو یزید امام حسین (ع) کا مخالف نہ ہوتا بلکہ خوش ہوتا اور اعلان کرتا کہ ان سے بڑا پرہیزگار کوئی نہیں ہے لیکن امام حسین (ع) نے فرمایا: ”انا اہل بیت النبوة و معدن الرسالة و مختلف الملائکة بنافتح اللہ بنا ختم و یزید رجل فاسق، شارب الخمر، قاتل نفس المحرمة، معلن بالفسق“ ہم اہل بیت نبوت، معدن رسالت، ملائکہ کی آمد و رفت کا مقام ہیں، ہمارے

ذریعے خدا نے آغاز کیا اور ہمارے ہی ذریعہ اختتام ہو گا اور یزید شارب خمر ، قاتل نفس محرمہ اور کھلے عام فسق کرنے والا ہے۔ پھر فرمایا: ” **و مثلی لا یبایع مثله** “ مجھ جیسا اس جیسے کی بیعت نہیں کر سکتا ۔ امام یہ نہیں فرما رہے ہیں کہ میں یزید کی بیعت نہیں کر سکتا بلکہ فرمایا مجھ جیسا یزید جیسے کہ بیعت نہیں کر سکتا ۔ اس کا مطلب ہے کہ حسینیّت اور یزیدیت کا یہ سلسلہ جاری رہے گا اور آج تک یہ سلسلہ جاری ہے ۔